



(C - 68)

કોના પગલે પગલે

(રાગ : કોઈના
લાડકવાયા)

કોના પગલે પગલે ચાલે મુક્તિની વણઝાર,
કોના સાદે જાગે સર્વે આત્માર્થી નરનાર;
અપાર મુક્તિગામી જીવોનો તું સાચો સરદાર,
ઓ કહાનગુરુ! તુજ ચરણકમળમાં વંદન વારંવાર. ૧.

સ્વતંત્રતાનો શંખ ફૂંકીને કર્યો અસત્-સંહાર,
સાચો મુક્તિપંથ બતાવી દૂર કર્યો અંધાર;
કેવળી પ્રભુના વિરહ ભુલાવી, વર્ષાવી શ્રુતધાર,
જૈનધર્મ-જયનાદ ગજાવી, વર્તાવ્યો જયકાર. ૨.

વીતરાગી વાણી છે તારી ત્રિકાળ નહીં ફરનાર,
સુપાત્ર જીવને અંતર સ્પર્શી ખોલે આતમદ્વાર;
સિંહ બનીને ઝડુમ્યો જગમાં કોઈથી ના ડરનાર,
રાય-રંકનો ભેદ ન જેને, ધન્ય ધન્ય અવતાર. ૩.

અનંત ભવના અમ દુખિયાનો તું છો તારણહાર,
પામર અમને પ્રભુતા આપી, દીધો આતમસાર;
સત્ય અહિંસક પવિત્રતાનું આત્મજીવન જીવનાર,
કહાનગુરુનો જોટો જગમાં ક્યાંય નહીં જડનાર. ૪.

જેની કીર્તિ ગાજે આજે ભારતદેશ મોઝાર,
જય જય હોજો કહાનગુરુજી અનંતગુણ-ભંડાર;
એ ગુરુ સમીપે જીવન જેહનાં ધન્ય તે નરનાર,
અલ્પ કાળમાં ધર્મ પામીને વરશે તે શિવનાર. ૫.